

”تو ہین رسالت کا مسئلہ“

اعتراضات پر ایک نظر

گزشتہ دنوں اپنی ایک تحریر میں تو ہین رسالت اور اس کی سزا کے حوالے سے ہم نے جو نقطہ نظر پیش کیا ہے، بعض اہل قلم نے تحریری اور زبانی طور پر اس پر مختلف تحفظات کا اظہار کیا ہے۔ ان حفاظات کے تحفظات کو درج ذیل تین نکات کی صورت میں بیان کیا جاسکتا ہے:

- ۱۔ ہم نے اپنی تحریر میں فقہاء احناف کے نقطہ نظر کی درست ترجیحی نہیں کی، کیونکہ تو ہین رسالت کے مجرم کے لیے کسی رعایت کے بغیر موت کی سزا کو لازم قرار دینے میں فقہاء احناف اور دوسرے فقہی مذاہب یک زبان ہیں۔
- ۲۔ تو ہین رسالت کے مجرم کے لیے کوئی قانونی رعایت یا موت سے کم تر سزا کی گنجائش تلاش کرنا دینی غیرت و ہمیت کے منافی اور رسول اللہ صلی اللہ علیہ وسلم کے ساتھ والہانہ محبت و عقیدت کی کمی کی دلیل ہے۔
- ۳۔ اگر فقہی لٹریچر میں اس ضمن میں کوئی اختلاف پایا جاتا ہے تو بھی ایک ایسے ماحول میں اس بحث کو چھیڑنا جس میں مغرب اور مغرب زدہ طبقے قانون ناموں رسالت کے خاتمے کے لیے ایڈی چوٹی کا زور لگا رہے ہیں، درحقیقت اس مسئلے میں مغرب کے موقف کو تائید فراہم کرنے اور مغربی ایجنڈے کو آگے بڑھانے کے مترادف ہے۔ آئندہ سطور میں، ہم ان اعتراضات کے حوالے سے اپنا نقطہ نظر واضح کرنے کی کوشش کریں گے۔

فقہاء احناف کا نقطہ نظر

بہت سے قارئین کے لیے، جنہوں نے ہماری اصل تحریر کا مطالعہ کیا ہے، یہ اعتراض شاید اس حوالے سے جیرت کا موجب ہو کہ ہم نے اپنی تحریر میں فقہاء احناف کی طرف اس موقف کی نسبت کا محض دعویٰ نہیں کیا، بلکہ مستند ترین علمی مصادر سے اس کی تائید میں تفصیلی حوالہ جات بھی نقل کیے ہیں۔ تاہم یہ اعتراض پیدا ہونے کی ایک خاص وجہ ہے جسے نظر انداز نہیں کرنا چاہیے۔ ہمارے ہاں اس وقت مذہبی رسائل و جرائد اور اخباری کالموں میں جو اہل قلم دینی موضوعات پر امت کی راہنمائی کا فریضہ انجام دے رہے ہیں، ان میں سے پیش کردہ تو اسلامی علوم کے اعلیٰ ماخذ تک براہ راست رسانی حاصل ہے اور نہ علمی و فقہی موضوعات پر امت مسلمہ کی علمی روایت اور اس کے مختلف رجحانات کا

باریک بنی سے مطالعہ اور تجزیہ کرنے کی فرصت میسر ہے۔ چونکہ تو ہیں رسالت کی سزا کے ضمن میں فقہاء احناف کا موقف بعض تکنیکی فقہی نکتوں پر مبنی ہے اور اس کے ساتھ ساتھ احناف کی علمی روایت میں ایک سے زیادہ فقہی رجحانات بھی پائے جاتے ہیں، اس لیے جن حضرات کو زیادہ توجہ سے احناف کے فقہی لٹریچر کا مطالعہ و تجزیہ کرنے کا موقع نہیں ملا، وہ بعض آر اور عبارات کے درست پس منظر سے واقف نہ ہونے کی وجہ سے خود بھی ڈھنی ابھن کا شکار ہو جاتے ہیں اور اپنی ابھی ہوئی تحریریں عام قارئین کے سامنے پیش کر کے ان کے دہنوں میں بھی کنفیوژن پیدا کرنے کا موجب بنتے ہیں۔ اس تناظر میں یہ مناسب معلوم ہوتا ہے کہ یہاں فقہاء احناف کے موقف کی کچھ مزید توضیح قارئین کے سامنے رکھدی جائے۔

اس ضمن میں خنف فقہاء کے ہاں پائے جانے والے مختلف رجحانات کو حسب ذیل نکالتے کے تحت بیان کیا جاسکتا ہے:

۱۔ فقہاء احناف کا کلاسیکی موقف یہ ہے کہ اگر کوئی غیر مسلم بزریہ ادا کرنے کی شرط پر اسلامی ریاست کی شہریت قبول کر لے تو اس کے بعد نبی صلی اللہ علیہ وسلم یادِ دین اسلام کو برا بھلا کہنے سے اس کا معاهدہ نہیں ٹوٹا، اس لیے اسے تادیب اور تنبیہ کے طور پر سزا تو دی جائے گی، لیکن نقض عہد کی بنیاد پر مباح الدم قرار نہیں دیا جائے گا۔ احناف کا کہنا ہے کہ نبی صلی اللہ علیہ وسلم پرس و شتم کفریہ کی ایک شکل ہے جس پر قائم رہنے کی اجازت عقدِ ذمہ کی صورت میں غیر مسلموں کو پہلے ہی دی جا چکی ہے، اس وجہ سے شتم رسول کے ارتکاب کو فی نفسِ معاهدہ توڑنے کے ہم معنی قرار نہیں دیا جا سکتا۔ (کاسانی، بدائع الصنائع، ۷۷، ۱۳۳)

اس کے مقابلے میں بعض خنف اہل علم مثلاً بحاص، ابن البہام اور آلوسی حبیم اللہ کا نقطہ نظر یہ ہے کہ سب و شتم کے ارتکاب کے باوجود معاهدہ ذمہ کو علی حالہ برقرار رکھنا درست نہیں، کیونکہ معاهدے میں یہ بات بھی شامل ہے کہ اہل ذمہ مسلمانوں کے مقابلے میں ذلیل اور پسٹ ہو کر رہیں گے، اس لیے نبی صلی اللہ علیہ وسلم کو سب و شتم کرنے والا ذمی معاهدے کی خلاف ورزی کی وجہ سے مباح الدم ہو جاتا ہے۔ (بحاص، احکام القرآن ۲۵/۲۷۔ ابن البہام، فتح القدری، ۲/۲۶)

ہمارے نزدیک اس باب میں یہ دوسرا نقطہ نظر ہی راجح ہے، اس لیے کہ غیر مسلموں کے ساتھ معاهدے میں انھیں ان کے کفریہ اور مشرکانہ اعتمادات پر قائم رہنے کی اجازت تو دی گئی تھی، لیکن پیغمبر صلی اللہ علیہ وسلم کی شان میں گستاخی کی اجازت ہرگز اس معاهدے کا حصہ نہیں تھی۔ یہی وجہ ہے کہ خود فقہاء احناف غیر مسلموں کے کفر و شرک پر تو انھیں کوئی سزا دینے کے قابل نہیں، لیکن تو ہیں رسالت کو ایک قابل تعریج حرم قرار دیتے ہیں جس کا مطلب اس کے سوا کچھ نہیں بنتا کہ معاهدے کی رو سے انھیں ایسا کرنے کی اجازت حاصل نہیں تھی۔ آلوسی نے جمہور احناف کی رائے پر تقدیم کرتے ہوئے بجا طور پر لکھا ہے کہ:

والقول بان اهل الذمة يقرؤن على كفرهم الاصلى بالجزية وذا ليس باعظم منه
فيقرؤن عليه بذلك ايضا ليس من الانصاف في شيء ويلزم عليه ان لا يعزروها
ايضا كما لا يعزرون بعد الجزية على الكفر الاصلى وفيه لعمري بيع يتيمة الوجود
بشنمن بخس (روح المعانی ۱۰/۵۸، ۵۹)

”یہ کہنا کہ چونکہ جزیہ کی ادائیگی کے بعد اہل ذمہ کو ان کے کفر اصلی پر قائم رہنے کی اجازت دی جاتی ہے اور سب

و شتم، اس کفر سے زیادہ بڑا جرم نہیں ہے، اس لیے انھیں اس پر بھی قائم رہنے دیا جائے گا، انصاف سے بالکل بعید بات ہے۔ اس صورت میں تو یہ لازم آئے گا کہ جیسے انھیں جزیہ ادا کرنے کے بعد ان کے کفر اصلی پر کوئی تعریر نہیں کی جاتی، اسی طرح سب و شتم پر بھی کوئی تعریر یہی سزا نہ دی جائے۔ بخدا، یہ تو کائنات کے درینتیم کو نہایت حیرت قیمت کے عوض فروخت کر دینے کے متراود ہے۔“

۲۔ فقہ حنفی کے کلاسیکی مآخذ میں سب و شتم کے مرتكب ذمی کے بارے میں صرف تادبی سزا کے ذکر پر اتفاق کیا گیا ہے، جبکہ سزا سے موت کا کوئی ذکر نہیں کیا گیا، بلکہ امام طحاوی نے لکھا ہے کہ پہلی مرتبہ سب و شتم کرنے والے ذمی کو صرف زبانی تعریف کی جائے، جبکہ اس کے بعد اگر وہ اس کا مرتكب ہو تو بھی اسے قتل کرنے کے بجائے تادبی سزا ہی دی جائے۔ (محض الرطحاوی، ص ۲۶۲)

فقہ حنفی کے اس کلاسیکی موقف کے مقابل میں متاخرین میں سے بہت سے حضرات کی رائے یہ ہے کہ چونکہ قتل سے کم تر تعریر یہی سزا سب و شتم کے جرم سے بازرگ ہے میں زیادہ موثر نہیں، اس لیے تعریر کے طور پر ایسے مجرم کو قتل ہی کی سزا دی جانی چاہیے۔

یہاں دونوں نظریوں کے مذکور ہے:

ایک یہ کہ فقہ حنفی کے کلاسیکی مآخذ کی عبارات میں ذمی پر سزا سے موت کے عدم نفاذ کا موقف بظاہر کسی قید کے بغیر بالکل مطلق انداز میں بیان کیا گیا ہے جس سے یہ تاثر پیدا ہوتا ہے کہ کسی حال میں بھی شامِ رسول کو سزا سے موت نہیں دی جائے۔ علامہ ابن حجیم نے علامہ عینی اور ابن الہمام کی طرف سے شامِ رسول کے لیے سزا سے موت کے حق میں روحان طاہر کرنے پر جو تقدیم کی ہے، اس سے بھی بظاہر اس تاثر کی تائید ہوتی ہے۔ انھوں نے لکھا ہے:

ان قول العینی و اختياری ان يقتل بسب النبی لا اصل له فی الروایة و کذا وقع لابن
الہمام بحث هنا خالف فیه اهل المذهب وقد افاد العلامة قاسم فی فتاواه انه لا
يعمل بابحاث شیخه ابن الہمام المخالفۃ للمذهب نعم نفس المؤمن تمیل الى قول
المخالف فی مسألة السب لكن اتباعنا للمذهب واجب وفي الحاوی القدسی

ویوبد الذمی ویعاقب علی سبہ دین الاسلام او النبی او القرآن (المحررائق ۱۲۵/۵)

”علامہ عینی کا یہ کہنا کہ میرے نزدیک مختار یہ ہے کہ بنی صلی اللہ علیہ وسلم کو بر اجلہ کہنے پر ذمی کو قتل کیا جائے، حنفی مذهب میں اس کی کوئی اصل موجود نہیں۔ اسی طرح ابن الہمام نے بھی یہاں ایک ایسی بحث کی ہے جس میں انھوں نے حنفی نقہ سے مختلف موقف اختیار کیا ہے۔ علامہ قاسم بن قطلو بغا نے اپنے قاتوں میں لکھا ہے کہ ان کے استاذ علامہ ابن الہمام کی جو بحثیں حنفی مذهب کے خلاف ہوں، ان پر عمل نہ کیا جائے۔ ہاں، ایک مسلمان کا دل سب و شتم کے مسئلے میں خلاف قول کی طرف روحان محسوس کرتا ہے، لیکن ہمارے لیے حنفی مذهب کی پیروی کرنا واجب ہے۔ حاوی قدسی میں ہے کہ دین اسلام یا قرآن یا بنی صلی اللہ علیہ وسلم کو بر اجلہ کہنے پر ذمی کو تادیب کے طور پر سزا دی جائے گی۔“

تاہم علامہ شامی اور صاحب اعلاء السنن نے واضح کیا ہے کہ احناف کے موقف کو سزا سے موت کی مطلقاً غیر متحمل کرنا درست نہیں اور یہ کہ ان کے موقف کا اصل رخ سزا سے موت کے امکان کی فہری کی طرف نہیں، بلکہ اسے ایک لازم

وواجبہ سزا قرار دینے کی نفی کی طرف ہے۔ (مجموعہ رسائل ابن عابدین ۱/۳۵۲، ۳۵۳۔ اعلاء السنن ۵۰۵/۱۲ تا ۵۱۳) بہر حال اتنی بات بالکل واضح ہے کہ خنی فقہا کا اصل رجحان غیر مسلموں کو سزا موت نہ دینے کی طرف ہے، جبکہ متاخرین کے ہاں ایسے مجرموں کو تعزیراً قتل کرنے کا رجحان عملی مصلحت کے تحت زیادہ نمایاں ہوا ہے۔

دوسرانکتہ یہ سامنے رہنا چاہیے کہ متاخرین میں سے جو حضرات غیر مسلموں کے لیے تعزیری طور پر سزا موت کے قائل ہیں، ان کا موقف بھی ہرگز نہیں ہے کہ ایسے مجرم کو قوبہ اور اصلاح کا موقع دینے کی کوئی گنجائش نہیں اور پہلی ہی مرتبہ اس جرم کا ارتکاب کرنے پر یا جرم کے ارتکاب کے بعد نامم ظاہر کرنے کے باوجود اسے موت کی سزا دینا ضروری ہے۔ اس کے بالکل بر عکس یہ حضرات اس کے قائل ہیں کہ ایسے مجرم کو سمجھا جھا کر اس جرم کے ارتکاب سے باز رہنے کی تلقین کرنی چاہیے اور کسی شخص کو اسی وقت قتل کرنا چاہیے جب وہ اپنی روشن بدلتے پر آمادہ ہے۔ چنانچہ ابن الہمام لکھتے ہیں:

هذا البحث منا يوجب انه اذا استعلى على المسلمين على وجه صار متمرا
عليهم حل للامام قتله او يرجع الى الذل والصغار (فتح التدیر ۶۲/۶۲)

”ہماری اس بحث کا تقاضا یہ ہے کہ اگر ذمی (سب و شتم کی صورت میں) مسلمانوں کے مقابلے میں سرکشی و کھاتے ہوئے بغایہ روش اختیار کر لے تو حکمران کے لیے اسے قتل کرنا جائز ہو جاتا ہے، الایہ کہ وہ دوبارہ ذلت اور پیغتی کی حالت قبول کرنے پر آمادہ ہو جائے۔“

ملا احمد جیون بھی اسی نقطہ نظر کے قائل ہیں، چنانچہ لکھتے ہیں:

والحق ان يكون فتوی اهل العلم في زماننا على هذا اذ ليس في التعزير الذي

قال ابو حنيفة تهدید بحسب ما كان ذلك في القتل (الأشيعرات الاحمدية، ص ۲۵۲)

”حق بات یہ ہے کہ آج کے زمانے میں اہل علم کو اسی پر فتویٰ دینا چاہیے، کیونکہ امام ابوحنیفہ جو تعزیری سزا تجویز کرتے ہیں، وہ اس جرم سے روکنے میں اتنی موثر نہیں جتنی قتل کی سراموثر ہے۔“

لیکن اسی بحث میں انہوں نے تصریح کی ہے کہ ذمی کو علی الفوق قتل کرنے کے بجائے اسے سمجھا جھا کر اس طرز عمل سے باز رکھنے کی کوشش کی جائے گی۔ لکھتے ہیں:

ان من طعن في الدين اى سب النبي صلى الله عليه وسلم يجب ان يذاكر معه

فإن قبل الذمة و كتم ما اظهره يترك والا يقتل البة (الأشيعرات الاحمدية، ص ۲۵۳)

”جو شخص دین میں طعن کرے یعنی نبی صلی اللہ علیہ وسلم کو بر جھلا کے، اس کے ساتھ بات چیز کرنا جب ہے۔ اگر وہ دوبارہ عہد ذمہ قبول کر لے اور جن باقیوں کا اظہار کرتا ہے، انھیں علانية کہنا چھوڑ دے تو اسے چھوڑ دیا جائے، ورنما سے لازماً قتل کر دیا جائے۔“

علامہ ابن عابدین شامی لکھتے ہیں:

من كان كافراً خبيث الاعتقاد وتجاهر بالشتم والالحاد ثم لما رأى الحسام
بادر إلى الإسلام فلا ينبغي لمسلم التوقف في قتله وإن تاب لكن بشرط تكرر

ذلك منه وتجاهره به كما علمته مما نقلنا عن الحافظ ابن تيمية عن أكثر الحنفية

ومما نقلناه عن المفتى أبي السعود (رسائل ابن عابدين ٣٥٦/١)

”بِوْنَفْسِ كَافِرٍ هُوَ أَرْخَيْتُ اعْقَادَاتِ رَكْتَهَا وَأَرْحَلَمَ كَلَابَشَ وَشَمَّ اور الْحَادِي بَاتِمَ كَرَے، لَيْكَنْ جَبْ تَلَوَارَ دَحَائِي
دَے تو فُورًا إسلام کی طرف پک پڑے، ایسے شخص قتل کرنے کے بارے میں کسی مسلمان کو توقف نہیں ہونا چاہیے،
چاہے وہ توبہ کر لے، لیکن شرط یہ ہے کہ اس نے یہ جرم بار بار اور لوگوں کے سامنے علانية کیا ہو، جیسا کہ ہم نے حافظ
ابن تیمیہ کے حوالے سے اکثر احتجاف کا موقف اور اس کے علاوہ مفتی ابوالسعود کا فوای نقش کیا ہے۔“

۳۔ اگر کسی مسلمان سے سب و شتم کا جرم سرزد ہو جائے تو متفقہ مین ائمہ احتجاف کا متفقہ موقف یہ ہے کہ اس کا حکم
وہی ہے جو کسی بھی مرتد کا ہوتا ہے، چنانچہ اس سے توبہ کے لیے کامیاب جائے گا اور اگر وہ توبہ کر لے تو اسے قتل نہیں کیا جائے
گا۔ اس کے بعد بعض متاخرین کا نقطہ نظر یہ ہے کہ اگر کوئی مسلمان سب و شتم کے ارتکاب کی وجہ سے مرتد ہو جائے تو
اس کے لیے دینی قانون کے لحاظ سے توبہ کی کوئی گنجائش نہیں اور اس جرم کی پاداش میں اسے ہر حال میں قتل کر دینا
لازم ہے۔ یہ موقف متاخرین میں سے برازی، تمرتاشی، ابن ہمام اور ابن حکیم وغیرہ نے اختیار کیا ہے۔

اس نقطہ نظر کے حوالے سے علامہ ابن عابدین شامی نے اپنی تصنیف ”تبیہ الاولۃ والحاکم“ میں پوری تحقیق کے ساتھ
ثابت کیا ہے کہ خلفی فقہ میں اس کی سرے سے کوئی بنیاد موجود نہیں اور یہ کہ یہ موقف اصل میں برازی کے ہاں قاضی
عیاض کی الشفاء کی ایک عبارت کا بالکل غلط مطلب سمجھنے سے پیدا ہوا اور پھر بعد میں آنے والے بعض حضرات برازی
ہی کی بات پر اعتماد کرتے ہوئے اسی موقف کا نقش کرتے چلے گئے ”شرح عقوبہ ملک“ میں لکھتے ہیں:

قد نقل صاحب الفتاوی البزازی انه يجب قتلہ عندنا ولا تقبل توبته وان اسلم
وعزا ذلك الى الشفاء للقاضی عیاض المالکی والصارم المسؤول لابن تیمیة
الحنبلی ثم جاء عامة من بعده وتابعه على ذلك وذکروه في کتبهم حتى خاتمة
المحققین ابن الہمام وصاحب الدرر والغرر مع ان الذی فی الشفاء والصارم
المسؤول ان ذلك مذهب الشافعیة والحنابلة واحدی الروایتین عن الامام مالک
مع الجزم بنقل قبول التوبہ عندنا وهو المنشول فی کتب المذهب المتقدمة
ککتاب الخراج لابن یوسف وشرح مختصر الامام الطحاوی والتنتف وغيرها
من کتب المذهب (مجموع رسائل ابن عابدین ١٢/١)

”فَوَلَیْ بِرَازِیَ مِنْقُولٌ ہے کہ ہمارے نزدیک اس کا قتل واجب ہے اور تو بہ قابل قبول نہیں ہے، اگرچہ وہ اسلام
قبول کر لے۔ صاحب برازی نے یہ بات قاضی عیاض مالکی کی الشفاء اور ابن تیمیہ جنبلی کی الصارم المسؤول کی طرف
منسوب کی ہے۔ پھر برازی کے بعد آنے والے اکثر حضرات نے، یہاں تک کہ خاتمة الحفظین علامہ ابن الہمام اور
الدرر والغرر کے مصنف نے بھی یہی بات اپنی کتابوں میں لکھ دی، حالانکہ الشفاء اور الصارم میں جو بات ہے، وہ یہ ہے
کہ یہ شوافع اور حنابلہ کا مذهب ہے اور امام مالک رحمہ اللہ کی دروایتوں میں سے ایک روایت ہے، جبکہ ہمارا (احتجاف
کا) مذهب قطعیت کے ساتھ یہ نقش کیا ہے کہ ایسے شخص کی توبہ مقبول ہے اور یہی بات قداء احتجاف کی کتابوں، مثلاً امام

ابویوسف کی کتاب الخراج، امام طحاوی کی مختصر کی شرح اور الفقہ وغیرہ میں بھی مذکور ہے۔“

یہاں یہ اہم نکتہ ہے، میں رہنا چاہیے کہ برازی، تمرتاشی، ابن ہمام اور ابن حبیم وغیرہ تو قبول کیے بغیر شامِ رسول کو قتل کرنے کا جو حکم بیان کرتے ہیں، اس کا تعلق صرف مسلمان سے ہے اور غیر مسلم شامِ رسول ان حضرات کے نزدیک اس کے دائرہ اطلاق میں نہیں آتا، چنانچہ اہل ذمہ کے بارے میں یہ حضرات بھی، فقه حنفی کے کلائیکی موقوف کے مطابق، اسی بات کی تصریح کرتے ہیں کہ سب و شتم کے ارتکاب پر معاہدہ ذمہ نہیں ٹوٹتا اور چونکہ اہل ذمہ پہلے ہی کفر پر قائم ہیں، اس لیے سب و شتم کی صورت میں مزید کفر کے ارتکاب پر انھیں قتل نہیں کیا جاسکتا۔ مثال کے طور پر صاحب ”توبی الابصار“ علامہ تمرتاشی نے سب و شتم کے مرتكب مسلمان کے بارے میں لکھا ہے کہ اس کی توبہ کسی حال میں قبول نہیں اور اسے قتل کیا جائے گا (الدر المختار ۲۳۲/۲) جبکہ اہل ذمہ کے بارے میں لکھا ہے کہ سب و شتم سے ان کا معاہدہ ختم نہیں ہوتا، اس لیے انھیں قتل کرنے کے بجائے تادیبی سزا دی جائے گی:

ویسوب الذمی ویعاقب علی سبہ دین الاسلام او القرآن والنبی صلی اللہ علیہ

وسلم (الدر المختار ۲۱۳/۲)

”دین اسلام یا قرآن یا نبی صلی اللہ علیہ وسلم کو برآجھلا کہنے پر ذمی کوتادیب کے طور پر سزا دی جائے گی۔“

اسی طرح علامہ ابن الہمام نے سب و شتم کی وجہ سے مرد ہو جانے والے مسلمان کے بارے میں یہ لکھا ہے کہ اس کی توبہ قبول نہیں اور اسے ہر حال میں قتل کیا جائے گا (فتح القدر ۶۸/۲) لیکن اہل ذمہ کے بارے میں ان کا نقطہ نظر یہ ہے کہ ’حل للامام قتلہ او بر جمع الی الذل والصغار‘، یعنی امام کے لیے اس کو قتل کرنا جائز ہے، الای کہ وہ اپنی روشن سے بازاً کر دو بارہ ذلت اور پستی کی حالت قبول کرنے پر آمادہ ہو جائے۔ اس سے واضح ہے کہ وہ توبہ کر لیئے کی صورت میں ذمی کے قتل کو لازم نہیں سمجھتے۔

یہی معاملہ علامہ ابن حبیم کا ہے۔ انھوں نے سب و شتم کے مرتكب مسلمان کی توبہ کو ناقابل قبول اور مجرم کو ہر حال میں واجب القتل کہا ہے، (ابحر الرائق ۱۳۶/۵) لیکن اہل ذمہ کے بارے میں لکھتے ہیں:

ولا ينتقض عهده بالاباء عن الجزية والزنا ب المسلم وقتل مسلم وسب النبى لان

الغاية التي ينتهي بها القتال التزام الجزية (ابحر الرائق ۱۴۳/۵)

”ذمی اگر جزیہ دینے سے انکار کرے یا کسی مسلمان عورت کے ساتھ بدکاری کرے یا کسی مسلمان کو قتل کر دے یا نبی صلی اللہ علیہ وسلم کو برآجھلا کہے تو اس سے اس کا معاہدہ نہیں ٹوٹے گا، کیونکہ وہ غایت جس پر قبال رک جاتا ہے، وہ یہ ہے کہ ذمی جزیہ دا کرنے کی ذمہ داری قبول کر لے۔“

ابن حبیم نے اسی بحث میں یعنی اور ابن الہمام کے اس قول پر تقدیم کرتے ہوئے جس میں انھوں نے سب و شتم کے مرتكب ذمی کو قتل کرنے کو راجح قرار دیا ہے، اسے خلاف مذہب قرار دیا ہے۔ (ان کا متعلقہ اقتباس اور نقل کیا جا چکا ہے)۔ فتحہ اے احتلاف کے ہاں پائے جانے والے ان مختلف رجحانات کے مقابل اور موازنے سے ایک نیادی نکتہ یہ سامنے آتا ہے کہ بہت سے پہلووں سے زاویہ نظر کے احتلاف کے باوجود سب و شتم کے مرتكب غیر مسلم کے بارے میں ان کے ہاں اس بات پر قریب قریب اتفاق پایا جاتا ہے کہ اسے اس جم پر اگر قتل کی سزا دی جائے گی تو دراصل

سرکشی اور عناد کے رویے کی وجہ سے دی جائے گی۔ دوسرے لفظوں میں، جرم کے ارتکاب کے بعد ندامت محسوس کرنے اور توبہ و مغفرت کا راستہ اختیار کرنے والوں کے لیے معانی کی گنجائش تسلیم کرنے پر فقہاء احناف قاطبیہ متفق ہیں اور مذکورہ مختلف روحانیات میں سے کسی بھی روحانی کی نمائندگی کرنے والے اہل علم کو اس پر اصرار نہیں ہے کہ غیر مسلم کو توبہ اور اصلاح کا موقع دیے بغیر نفس جرم کے ارتکاب پر قتل کر دینا ضروری ہے۔

معاصر تناظر میں اس مسئلے پر خامہ فرسانی کرنے والے بیشتر اہل قلم کے ہاں احناف اور جمہور فقہاء کے موقف میں موافقت اور تم آہنگی ثابت کرنے کے لیے ایک ایسا طرز استدلال دیکھنے کو ملتا ہے جس میں اس پوری تفصیل کو نظر انداز کر دیا جاتا ہے۔ مثال کے طور پر بعض حضرات متاخرین احناف مثلاً علامہ ابن الہمام وغیرہ کے ایسے فتوے نقل کر کے جن میں سب و شتم کے مرتكب ذمی کو تعزیری قتل کرنے کو راجح قرار دیا گیا ہے، یہ ظاہر کرنے کی کوشش کرتے ہیں کہ یہ فتوہ خنی کا اصل موقف ہے، حالانکہ خود ان حضرات کی تصریح کے مطابق ان کی یہ راء احناف کے روایتی موقف کی ترجمانی نہیں کرتی، بلکہ اس سے اختلاف پڑتی ہے۔ مزید یہ کہ متاخرین میں سے یہ راء اختیار کرنے والے حضرات اس کی بھی تصریح کرتے ہیں کہ سب و شتم کے ارتکاب پر ذمی کے لیے توبہ کی گنجائش موجود ہے اور مجرم کو اسی صورت میں قتل کیا جائے جب وہ تنبیہ و تادیب کے باوجود اپنی روشن سے بازنہ آئے اور سرکشی اور عناد بھی کے رویے پر مصروف ہے، جیسا کہ ابن الہمام، ابن عابدین اور ملا جیون کی تصریحات سے واضح ہے۔

اسی طرح بعض حضرات احناف اور جمہور کے موقف میں یکسانی و کھانے کے لیے برازی اور ابن حجیم وغیرہ کی ایسی عبارات کا حوالہ دیتے ہیں جن کی رو سے سب و شتم کے مرتكب کے لیے توبہ کی کوئی گنجائش نہیں، حالانکہ مذکورہ فقہاء کا یہ موقف متفق ہیں ائمہ احناف کی تصریحات کے بالکل بر عکس ہے۔ پھر یہ کہ برازی وغیرہ کا یہ موقف سب و شتم کے مرتكب مسلمان کے بارے میں ہے نہ کہ غیر مسلم کے بارے میں، اس لیے توبہ کی گنجائش تسلیم نہ کرنے کو علی الالاق بیان کرنا اور غیر مسلم شامِ رسول کو بھی توبہ کا موقع دیے بغیر واجب القتل قرار دینا خود ان حضرات کے نقطہ نظر کی درست ترجمانی نہیں ہے۔ اس ضمن میں سب سے زیادہ علم علامہ شامی کے ساتھ کیا جا رہا ہے اور ان کی تصانیف سے وہ جملے نقی کر کے جن میں انھوں نے برازی وغیرہ کا موقف بیان کیا ہے، یہ دعویٰ کیا جا رہا ہے کہ علامہ شامی بھی سب و شتم کے مرتكب کے لیے توبہ کی گنجائش کے قائل نہیں، حالانکہ ابن عابدین نے راجحہ اور تنبیہ الولۃ والکام میں جو بحث کی ہے، وہ سرتاسر اس نقطہ نظر کی تردید پڑتی ہے۔

اسلامی غیرت و حمیت کا سوال

اب دوسرے اعتراض کو بیکھیے:

ہمارے نزدیک یہ اعتراض اس جذبائی اندازگار کا ایک شاخمنہ ہے جس میں اس وقت مسلمانوں کے عوامی راہنماؤں نے انھیں بتا کر کھا ہے اور جو انھیں اس پر بر احتجاج نہ کرتا ہے کہ وہ دینی غیرت و حمیت کا اپنا ایک مخصوص مفہوم طے کریں اور دینی معاملات میں خالصتاً جذبات کو فیصلہ کن حیثیت دیتے ہوئے فقہ و شریعت کی تعبیر کے مسائل کو بھی اسی ڈنی روحانی کے تحت دیکھنا شروع کر دیں اور ایسا کرتے ہوئے خود اپنی تاریخ اور اپنی ہی مستندی وی ڈنی روایت کے ان تمام پہلوؤں کو نظر

انداز کر دیں ملکہ بے غیرتی و بے چمیقی کا مظہر قرار دے دیں جو اس وقت کی وہنی فضای میں لوگوں کے لیے قابل قبول نہیں ہیں۔ اس طرز فکر کے حاملین سے ہماری صرف اتنی گزارش ہے کہ وہ تاریخ کے صرف ایسے واقعات کا حوالہ دینے کے بجائے جو باطہ ہر ان کے تصور غیرت و حیثت سے زیادہ ہم آہنگ دکھائی دیتے ہیں، درج ذیل واقعات کو بھی ملحوظ رکھیں اور غیرت و حیثت کے اس مفہوم کو دینی لحاظ سے حتیٰ اور معیاری سمجھنے کے بجائے جو انہوں نے اپنے ذہن میں طے کر رکھا ہے، اس معاملے کے حکیمانہ پہلووں کو بھی پرواہ زدن دیں۔

۱۵ ابن عباس رضی اللہ عنہ کی روایت میں بیان ہوا ہے کہ ایک شخص کی لوڈی نبی صلی اللہ علیہ وسلم کو بر جھاکتی اور آپ کی توہین کیا کرتی تھی اور اپنے مالک کے منع کرنے اور ڈانٹ ڈپٹ کے باوجود اس سے بازنہیں آتی تھی۔ ایک دن اسی بات پر اس نے اشتعال میں آ کر اسے قتل کر دیا۔ (ابوداؤد، ۴۳۶۱)

عمر بن امیہ کی بہن نے، جو مشرک تھی، نبی صلی اللہ علیہ وسلم کی ذات گرامی کے بارے میں سب و شتم کو ایک مستقل روشن بنا رکھا تھا اور اس کے اس رویے سے نگ آ کر ایک دن عمر بن نے اسے قتل کر دیا تھا۔ (طرانی، جمع الزوابد ۲۶۰/۶۔ ابن ابی عاصم، الدیات، ۱/۷۳)

ان واقعات میں صحابے نے پہلے مرعلے پر ان مجرموں کے خلاف قتل جیسا انتہائی اقدام کرنے کے بجائے ان کی حرکتوں کو نظر انداز کرنے اور سمجھا بجھا کر اس روش سے باز رکھنے کی کوشش کی۔ کیا ناقدین اس طرز عمل کو دینی غیرت کے منافی قرار دیں گے؟

۵ واقعہ اکف میں عبد اللہ بن ابی نے سیدہ عائشہ رضی اللہ عنہا کے خلاف تہمت طرازی کا جو طوفان کھڑا کیا، وہ نبی صلی اللہ علیہ وسلم کے لیے اس قدر راذیت ناک بن گیا کہ آپ کو لوگوں سے اپیل کرنا پڑی کہ وہ اس کے شرے آپ کو اور آپ کے اہل خانہ کو بچائیں۔ اس موقع پر اوس کے سردار سعد بن معاذ نے عبد اللہ بن ابی کو قتل کرنے کی اجازت مانگی تو ابن ابی کے قبیلہ، بنو خزر کے سردار سعد بن عبادہ سخت غصے میں آگئے اور انہوں نے سعد بن معاذ سے کہا کہ ”خدائی فتح مکہ کے موقع پر نبی صلی اللہ علیہ وسلم کے ساتھ سعد بن معاذ رضی اللہ عنہ کی محبت و عقیدت کے بارے میں کوئی سوال اٹھانے کی جسارت نہیں کریں گے۔“ (بخاری، ۳۹۱۰)

اس کے باوجود تہمیں یقین ہے کہ ناقدین رسول اللہ صلی اللہ علیہ وسلم کے ساتھ سعد بن معاذ رضی اللہ عنہ کی محبت و عقیدت کے بارے میں کوئی سوال اٹھانے کی جسارت نہیں کریں گے۔

۵ فتح مکہ کے موقع پر نبی صلی اللہ علیہ وسلم نے دوسرے افراد کے ساتھ سیدنا عثمان کے رضاعی بھائی عبد اللہ بن ابی سرح کو عام معافی سے منسلیقی قرار دیتے ہوئے اسے قتل کر دیئے کا حکم دے دیا۔ تاہم سیدنا عثمان نے اسے اپنے پاس چھپالیا اور حالات کے پر سکون ہونے پر اسے اپنے ساتھ لے کر نبی صلی اللہ علیہ وسلم کی خدمت میں حاضر ہوئے اور بے حد اصرار کر کے اس کے لیے معافی کا فیصلہ کروایا۔ (ابن ہشام، اسیرۃ النبویۃ، ۲۹/۵، ۲۹۰، ۲۷۰۔ الصارم المسلط، ج ۱، ص ۱۰۸)

اگر دینی حیثت کے اسی تصور کو معیار سمجھا جائے جو ناقدین بیان کر رہے ہیں تو نبی صلی اللہ علیہ وسلم کے غیر مبهم اعلان کے باوجود سیدنا عثمان کی طرف سے ابن ابی سرح کو اپنے پاس چھپانے، پناہ دینے اور پھر اصرار کر کے اسے معافی

دولانے کے اس عمل کی کیا توجیہ کیا جائے گی؟

۵ سیدنا معاویہ کی مجلس میں ابن یامین نظری نے کہا کہ اسے بعدہ دی کرتے ہوئے قتل کیا گیا تھا، لیکن سیدنا معاویہ نے اس بیان پر ابن یامین کا کوئی موافذہ نہیں کیا، بلکہ محمد بن مسلمہ کے احتجاج کے باوجودہ، جو اسی مجلس میں موجود تھے، ابن یامین پر سزا موت نافذ کرنا تو کجا، کوئی تادبی اقدام تک نہیں کیا۔ (بیہقی، دلائل النبوة ۳۳/۱۹۳)

روایت میں سیدنا معاویہ کے اس طرزِ عمل کی وجہ بیان نہیں ہوئی، لیکن یقین طور پر ان کے پیش نظر اس کی کوئی نہ کوئی دینی مصلحت تھی۔ اب اگر ناقدین کے تصور حمیت کو معیار مانا جائے تو کیا اس واقعے سے سیدنا معاویہ کے دین و ایمان کے بارے میں اس سے مختلف کوئی نتیجہ اخذ کیا جاسکتا ہے جو مثال کے طور پر اہل تشیع کرتے ہیں؟

۵ خالد بن ولید رضی اللہ عنہ کے سامنے مالک بن نویرہ نے نبی صلی اللہ علیہ وسلم کا ذکر اتحفاف آمیز انداز میں کیا تو خالد بن ولید نے کسی توقف کے بغیر اسے وپس قتل کر دیا۔ تاہم ان کے اس اقدام پر ابو قاتلہ رضی اللہ عنہ نے منت اعتراف کیا، سیدنا عمر نے سیدنا ابو بکر سے سفارش کی کہ خالد کو معزول کر دیا جائے، جبکہ خود سیدنا ابو بکر نے مالک بن نویرہ کے بھائی کو اس کی دیت ادا کی۔ (ابن کثیر، البدا و النہایہ ۲/۳۲۲)

غور طلب بات یہ ہے کہ مردج تصورات کے مطابق خالد بن ولید کا فیصلہ دینی غیرت و محیت سے زیادہ ہم آہنگ بلکہ اس کا عین تقاضا تھا۔ پھر کیا وجہ ہے کہ ان کے اس غیرت مندانہ اقدام پر تین اکابر صحابہ ان سے نالاں ہوئے اور ان کے فیصلے کا قانونی جواز تسلیم کرنے کے بجائے مقتول کی دیت ادا کی گئی؟

۵ سیدنا ابو بکر رضی اللہ عنہ ایک موقع پر یہودی عالم فتحیص کے پاس بیٹھے تھے کہ اس نے صدقہ اور زکوٰۃ کے حکم کے تناظر میں اللہ تعالیٰ کی شان میں گستاخی کرتے ہوئے کہا کہ اللہ ہمارا احتجاج ہے جبکہ ہم اس سے بے نیاز ہیں۔ سیدنا ابو بکر نے غصے میں آ کر فتحیص کے پیڑے پر زور سے تھپٹر سید کیا اور کہا کہ اے اللہ کے ذمہ، اگر ہمارے اور تمہارے مابین معاهدہ نہ ہوتا تو میں تمہاری گردان اڑا دیتا۔ (تفسیر ابن کثیر، سورہ آل عمران، آیت ۱۸۱)

عرفہ بن حارث کندی رضی اللہ عنہ کے سامنے ایک نصرانی نے رسول اللہ صلی اللہ علیہ وسلم کی شان میں گستاخی کر دی تو عرفہ نے زور سے مار کر اس کی ناک توڑ دی۔ معاملہ عمر و بن العاص رضی اللہ عنہ کے سامنے پیش کیا گیا تو انھوں نے عرفہ کو تنبیہ کرتے ہوئے کہا کہ ہم نے تو ان کے ساتھ معایدہ کیا ہوا ہے۔ عرفہ نے کہا کہ اس بات سے اللہ کی پناہ کہ ہم نے ان کے ساتھ رسول اللہ صلی اللہ علیہ وسلم کی شان میں کھلم کھلا گستاخی کی اجازت دینے پر معاهدہ کیا ہو۔ (بیہقی، السنن الکبیری، ۱۸۹۰، طبرانی، اجم الجم الکبیری ۱۸/۲۶۱)

سوال یہ ہے کہ اگر اللہ اور اس کے رسول کے گستاخوں کے خلاف عملی اقدام میں کسی قانونی اور فقہی کلتے کی کوئی اہمیت نہیں ہے اور ہر چہ بادا باد کارو یہی غیرت ایمانی کا معیار ہے تو سب و شتم کے مجرموں کو قرار واقعی سزا دینے میں معاهدے کو مانع تصور کرنے والے ان جلیل القدر صحابہ کی اللہ اور اس کے رسول کے ساتھ عقیدت و محبت اور دینی غیرت و محیت کا درجہ کیا تعین کیا جائے گا؟

حقیقت یہ ہے کہ تو ہیں رسالت کا مسئلہ اپنی نوعیت کے لحاظ سے اتنا تارک ہے کہ اسے محض جذباتی زاویے سے

دیکھنا کسی بھی اعتبار سے شرعی حکمتوں اور مصلحتوں کے قرین نہیں۔ اسلام کی دعوت، مسلمان معاشرے کی داخلی تشکیل اور اس کی دینی و اخلاقی ساکھا اور دین و ملت کے اجتماعی مصالح سے اس مسئلے کا تعلق اتنا گہرا ہے کہ جذبات کی سطح پر مسلمان اس پر جو بھی رد عمل اپنے دل میں محسوس کرتے ہوں، قانون اور سیاسی پالیسی کی سطح پر اس معااملے میں بہر حال حکیمانہ طرز عمل ہی اختیار کرنا ناگزیر ہے، اس لیے کہ قانون اور سیاست، دونوں کی اپنی عملی تحدیدات، ضروریات اور تقاضے بین جنہیں کم سے کم امت کے اہل علم و اداش اور فہما نظر انداز نہیں کر سکتے۔ علامہ قاسم بن قطلو بغاۓ اسی کلتے کی طرف یہ کہہ کر اشارہ کیا ہے کہ اگر چہ سب وشم کے منئے میں ایک مسلمان کا دل اسی طرف میلان محسوس کرتا ہے کہ مجرم کو قتل کر دیا جائے، لیکن ہمارے لیے خفیہ مذہب کی پیروی واجب ہے۔ بعض لوگ ان کی اس بات کو فتحی تعصب کی مثال کے طور پر پیش کرتے ہیں، لیکن ہمارے نزدیک اس کا درست محل یہ ہے کہ خفیہ نقطہ نظر پونکہ قانون کی سطح پر شارع کے منشا کی زیادہ درست ترجیحی کرتا اور قانونی سوالات و مشکلات کا زیادہ قابل عمل جواب فراہم کرتا ہے، اس لیے جذباتی سطح پر ایک مسلمان کے احساسات پکھی ہوں، تعبیر قانون کے دائرے میں اسی راستے کی پابندی لازم ہے۔

مغربی مفادات کی تائید

اب اس ضمن کے آخری اعتراض کا جائزہ مجھے:

اس میں شبہ نہیں کہ اہل مغرب اور ہمارے ہاں ان کے انداز فکر سے متاثر سیکولر حلقہ، جو ملک کے سیاسی اور قانونی ڈھانچے کو مغربی طرز پر استوار دیکھنے کے خواہش مند ہیں، اپنے مخصوص تصورات کے تحت پاکستان میں اسلامی قانون سازی کے عمل سے ناخوش ہیں اور ان کی طرف سے ان قوانین کے خاتمے کے لیے مسلسل دباؤ بھی ڈالا جا رہا ہے۔ جہاں تک سیکولر حلقوں کے اس نقطہ نظر کا تعلق ہے کہ ملک کے اجتماعی معاملات میں مذہب کا کوئی عمل و خل نہیں ہونا چاہیے اور یہ کہ تو یہ رسانیت پر سزا جیسے قوانین چونکہ ریاست اور قانون کے اس مذہبی شخص کو مستحکم کرتے ہیں، اس لیے ان کو کتاب قانون سے متاثر یا چاہیے تو ہم اپنی اصل تحریر میں دوڑک الفاظ میں واضح کر کچے ہیں کہ پاکستان جیسے مسلم اکثریتی معاشرے میں اس نقطہ نظر کو کسی حال میں قبول نہیں کیا جا سکتا۔ ہم نے لکھا ہے:

”ممکن ہے اہل مغرب اپنے سیکولر زاویہ نگاہ کے تحت یہ مطالبہ کرنے میں اپنے آپ کو فی الواقع حق بجانب سمجھتے ہوں کہ کوئی ریاست قانونی دائرے میں مذہبی شعائر اور شخصیات کے ساتھ کسی وابستگی کا اٹھاہا نہ کرے، لیکن ایک اسلامی ریاست کے لیے ایسے کسی مطلبے کو تسلیم کرنے کی کوئی وجہ نہیں جو ریاست کے مذہبی شخص کے حوالے سے اسلام کی واضح ہدایات کو پال کرتا ہو۔ قرآن مجید کے بارے میں یہ بات معلوم ہے کہ وہ مذہب کو صرف انفرادی معاملات تک محدود نہیں رکھتا، بلکہ مسلمانوں کے معاشرے کو سماجی، قانونی اور سیاسی، ہر سطح پر اللہ کی دی ہوئی ہدایات کے رنگ میں رنگا ہوا دیکھنا چاہتا ہے۔ اس تناظر میں دیکھا جائے تو خدا اور اس کے رسولوں کے ساتھ اعتمادی و جذباتی وابستگی اور ان کی حرمت و ناموس کی حفاظت محض ایک مسلمان کے انفرادی ایمان و اعتماد کا مسئلہ نہیں، بلکہ نظم اجتماعی کی سطح پر مسلمانوں کے معاشرے کی بھی ذمہ داری ہے اور جو چیزیں اسلامی ریاست کو ایک مخصوص نظریاتی شخص اور امتیاز عطا کرتی ہیں، ان میں

اسلامی حدود و شعائر کا تحفظ اور ان کی بے حرمتی کا سد باب بھی شامل ہے۔ چنانچہ یہ بات اسلامی ریاست کا ایک بنیادی فریضہ قرار پاتی ہے کہ وہ اسلام اور پنجہ برا اسلام کی حرمت و ناموس اور مسلمانوں کی مذہبی غیرت و حیثیت کو مجروح ہونے سے بچانے کے لیے پوری طرح چونکا نار ہے اور قانون کی سطح پر اس نوعیت کے اقدامات کے سد باب کا پورا پورا اعتمام کرے۔“ ہم نے تو ہیں رسالت کے مسئلے کے حوالے سے جو کچھ عرض کیا ہے، اس کا بنیادی گفتہ یکوار حقوقوں کے مذکورہ زاویہ نظر کی تائید نہیں، بلکہ اس جرم کی شرعی سزا کے حوالے سے مختلف فقہی نقطہ ہائے نظر کی شرح ووضاحت اور ان میں سے احتفاف کے نقطہ نظر کی علمی ترجیح کو واضح کرنا ہے جو تو ہیں رسالت کے مجرم پر پہلے ہی مرحلے میں سزا میں موت نافذ کرنے کے بجائے اسے توبہ و اصلاح کا موقع دینے اور عام حالات میں موت سے کم تر تعزیری سزا دینے کے قائل ہیں۔ اس تا ناظر میں ناقدین کا یہ اعتراض کہ ہماری اٹھائی ہوئی بحث مغربی زاویہ نظر یا مفاد کی تائید کرتی ہے، ایک بنیادی سوال کو جنم دیتا ہے، یعنی یہ کہ اسلامی قانون کی تعمیر و تشریع کے حوالے سے مختلف نقطہ ہائے نظر پر غور و خوض اور علمی بحث و مباحثہ میں فیصلہ کن حیثیت مسلمانوں کی علمی و فقہی روایت کے داخلی اصولوں اور ضروریات و ترجیحات کو حاصل ہے یا مغرب کے مطالبات کے جواب میں ایک مصنوعی طور پر فرض کیے گئے ”متقطعہ موقف“ کے اظہار کو؟ دوسرے لفظوں میں اگر فقه و شریعت کے داخلی اصولوں اور دلائل کی روشنی میں یہ واضح ہو جائے کہ کسی مخصوص مجرم کو ایک محدود دائرے میں رعایت دینا شارع کا منشا ہے یا کم از کم شارع کے خلاف نہیں ہے تو آیا اس پہلو کو صرف اس لیے نظر انداز کر دیا جائے گا کہ اہل مغرب اس جرم پر سرے سے سزا ہی کو ختم کر دینے کا مطالبہ کر رہے ہیں؟ اس طرز فکر کے مضرمات کو ایک مثال سے واضح کرنا مناسب ہو گا۔

قرآن مجید نے قتل عمد کی صورت میں قصاص کو فرض قرار دیا ہے، لیکن ساتھ ہی یہ بھی واضح کیا ہے کہ مقتول کے درثا کی طرف سے دیت پر رضامند ہو جانے کی صورت میں نہ صرف یہ کہ قتل کے لیے معانی کی گنجائش ہے، بلکہ اس نے خود و ناشا کو ترغیب دی ہے کہ وہ عفو و درگزر سے کام لیتے ہوئے دیت قبول کر لیں۔ اس کے علاوہ بھی مختلف قانونی اور تینکنیکی وجہ کے تحت قاتل کے لیے رعایت کی بہت سی صورتیں کتب فقہ میں مذکور ہیں۔ یہی معاملہ چور کے لیے قطع یہ اور شادی شدہ زانی کے لیے رجم کی سزا کا ہے اور فقه اسلامی میں ایسے مجرموں کو مختلف صورتوں میں قطع یہ اور رجم کی سزا میں قرار دے کر کم تر تعزیری سزا دینے کی رعایت نہ صرف ثابت ہے بلکہ ایسی رعایت تلاش کرنے کی ترغیب دی گئی ہے۔

اسلامی شریعت کے ان تمام احکام پر اس وقت اہل مغرب کو اعتراض ہے۔ مغربی قانونی فکر نہ صرف یہ کہ ہاتھ کاٹنے اور سگ سار کرنے کو سنگ دلانا اور وحشتانہ سزا کیں قرار دیتی ہے، بلکہ بڑی حد تک کسی بھی جرم پر سزا میں موت دینے کو سرے سے ناجائز تصور کرتی ہے اور اہل مغرب کی طرف سے مسلمان معاشروں سے بھی مطالبه کیا جا رہا ہے کہ وہ اپنے ہاں ان سزاویں کو کتاب قانون سے خارج کر دیں۔ اب زیر بحث طرز فکر کی رو سے اہل مغرب کے اس مطلبے کا جواب یہ ہوتا ہے کہ چونکہ اہل مغرب کے مجرم پر ہر صورت میں قطع یہ کی سزا نافذ کریں گے اور فقه و شریعت کی روشنی میں ان مجرموں کو رعایت دینے کی لئنی ہی گنجائش کیوں نہ ہو، اہل مغرب کے سامنے ایک بے چک موقف اختیار کرنے

کے شوق میں ہم کسی مجرم کو کوئی رعایت نہیں دیں گے۔

بریں عقل و دانش بپاید گریست

واقعہ یہ ہے کہ مذہبی حلقوں کا یہ جذباتی اور سطحی انداز فکر اسلامی قانون سازی کے عمل تو تقویت پہنچانے اور اسے آگے بڑھانے کے بجائے اثاثے نقصان پہنچانے کا سبب بن رہا ہے، کیونکہ اسلامی قانون سازی کے مخالف حلقوں کی طرف سے اپنے موقف کے حق میں استدلال کے طور پر جہاں اصولی اور نظریاتی دلائل پیش کیے جاتے ہیں، وہاں موجودہ قوانین میں پائے جانے والے بعض ناقص اور خامیاں اور قوانین کے غلط استعمال کی مثالیں بھی ایک کارآمد تھیار کی حیثیت رکھتی ہیں۔ اس نوعیت کے اعتراضات کے حوالے سے مذہبی حلقوں کا روایہ صرف یہ کہ سنجیدہ نہیں بلکہ غیر حکیمانہ بھی ہے جس سے نہ صرف ان قوانین کے متعلق بھی منفی تاثرات جنم لیتے ہیں۔

یہ بات محتاج وضاحت نہیں کہ ملک میں جو اسلامی قوانین نافذ ہیں، وہ ہبھار حال انسانی کاوش ہیں اور ان میں نہ صرف تعبیر قانون کے زاویے سے بلکہ عملی تحریکات کے لحاظ سے بھی ناقص رہ جانے کا پورا امکان پایا جاتا ہے۔ چنانچہ شرعی و فقہی اصولوں اور عملی تحریکات کی روشنی میں ان کا مسلسل جائزہ لیتے رہنے اور انھیں بہتر سے بہتر بنانے کی گنجائش بلکہ ضرورت بھی پوری طرح موجود ہے۔ تاہم عملاً یہ ہو رہا ہے کہ مذہبی حلقے اسلامی قوانین کے نفاذ کے بعد اس پہلو سے بالکل صرف نظر کرتے چلے آ رہے ہیں جبکہ ان قوانین کے حوالے سے پیدا ہونے والے عملی مسائل کو اجاگر کرنے اور پھر انھیں اسلامائزیشن کے پورے عمل کے خلاف پر اپینگڈا کے لیے استعمال کرنے کی ذمہ داری سیکولر طبقات نے سنبھال رکھی ہے۔ مذہبی طبقات اس سارے عمل میں صرف اس وقت متھر ہوتے ہیں جب کسی قانون کے ٹھمن میں کوئی عملی اقدام کیا جانے لگتا ہے اور چونکہ میدان اصلاح مخالف عناصر نے سجایا ہوتا ہے، اس لیے کئی موقع پر غیر جانب دارانہ نظر سے صورت حال کا مشاہدہ کرنے والے کو صاف محسوس ہوتا ہے کہ مذہبی حلقے اپنی دفعی پوزیشن کی کمزوری کو اقدامی طاقت میں بدلتے کے لیے عوامی جذبات اور رائے عامہ کی طاقت کا سہارا لینے کی حکمت عملی اختیار کرنے پر مجبور ہیں۔ نتیجہ یہ لکھتا ہے کہ وہ ظاہر متعلقہ قوانین کو ”بچانے“ میں کامیاب ہو جاتے ہیں، لیکن قانون کے حوالے سے جو واقعی نظری یا عملی سوالات موجود ہوتے ہیں، وہ جوں کا توں باقی رہتے ہیں۔

جزل پرویز مشرف کے دور میں حدود قوانین میں ترمیم کی ضرورت کے حوالے سے ذرائع ابلاغ میں بحث و مباحثہ کا میدان سجایا گیا تو مذہبی حلقوں نے ابتداء میں سارے وریثہ ثابت کرنے پر صرف کیا کہ یہ قوانین اعلیٰ سطحی اسلامی ماہرین نے بہت گہرے غور و فکر اور مشاورت کے بعد بنائے ہیں اور ان میں جو خلایا ناقص بتائے جاتے ہیں، وہ بے بنیاد ہیں، اس لیے ان میں کسی ترمیم کی کوئی ضرورت نہیں۔ تاہم آخر کار خود علاوہ ایک کمیٹی نے ان میں بعض قوانین کو شرعی لحاظ سے قابل اصلاح تسلیم کرتے ہوئے خود ان میں ترمیم کے لیے تجویز پیش کیں۔ اس سارے عمل سے ذہنوں میں ایک سوال تو یہ پیدا ہوا کہ اگر قانون میں یہ خامیاں موجود ہیں تو گزشتہ میں سال میں مذہبی حلقوں نے ان کی اصلاح کے لیے کوئی کیوں نہیں کی اور ہر موقع پر یہ اصرار کیوں کیا جاتا رہا کہ ان قوانین کو چھیڑنا حدو اللہ اور احکام شرعیہ میں مداخلت کے ہم معنی ہے؟ دوسرا تاثر یہ پیدا ہوا کہ مذہبی طبقات کا روایہ شرعی قانون سازی کے حوالے سے خالص علمی اور شرعی و فقہی

بنیادوں کے بجائے سیاسی مصلحتوں اور مفادوں پر استوار ہے اور وہ یہ چاہتے ہیں کہ اگر ان کی کوششوں سے کوئی ایسا قانون بن گیا ہے جو شرعاً قابل اصلاح ہے تو بھی اس کی اصلاح و ترمیم کے ضمن میں کسی دوسرے فرد یا حلکے کو بات کرنے کا کوئی حق نہیں اور یعنی بلاشرکت غیرے مذہبی حلقوں ہی کے لیے خاص ہے۔ ظاہر ہے کہ اس سے شرعی قانون سازی کا سارِ عمل بنیادی طور پر ایک سیاسی اور طبقاتی کشمکش کا رنگ اختیار کر کے اپنی اخلاقی اور دینی ساکھ سے محروم ہو جاتا ہے۔

شرعی قوانین اور بالخصوص توہین رسالت کے قانون کے غلط اور غیر ذمہ دارانہ استعمال کی بات بھی نہایت توجہ کے قابل ہے اور اگرچہ اسلامی طور پر یہ بات کہہ دینے کی گنجائش موجود ہے کہ غلط استعمال توہر قانون کا ہور ہا ہے، تاہم مذہبی طبقات کی طرف سے ثبت طور پر اس کی روک تھام کے لیے جس قدر کوشش کی ضرورت ہے، اس کی ادنیٰ خواہش بھی ان کے ہاں دکھائی نہیں دیتی۔ اس کے نتیجے میں غیر مسلم اقلیتیں، جو اصولی طور پر توہین رسالت پر ختنہ سزا کے قانون کے خلاف نہیں اور ان کے اعلیٰ سطحی ذمہ دار راہ نما اپنا یہ موقف بر ملا ظاہر کر چکے ہیں، جب کسی مشکل سے دوچار ہوتی ہیں تو انھیں اپنے حق میں آواز اٹھانے کے لیے مذہبی راہ نما اور علماء نہیں، بلکہ غیر مذہبی تاکیدیں ہی میسر آتے ہیں۔ مظلوم غیر مسلموں کا ساتھ دینا تو دور کی بات ہے، اگر خود مسلمانوں کے مذہبی فرقوں کے مابین کہیں تصادم ہو جائے تو کسی بھی فریق کے ذمہ دار تاکیدیں اور اعلیٰ سطحی راہ نماوں کے لیے یہ ممکن نہیں ہوتا کہ وہ اپنے حلکے کے اختیار کردہ طرزِ عمل کے بارے میں تحفظات یا اعتراضات رکھتے ہوئے بھی عوامی جذبات سے مختلف کوئی بات علانیہ کہہ سکیں۔ اس ضمن میں ان کی عملی مجبوریوں سے انکا نہیں، لیکن یہ بھی واقعہ ہے کہ مذہبی قیادت کو در پیش اس داخلی مشکل سے میکی راہ نماوں کے اس سوال کا کوئی جواب بہر حال فراہم نہیں ہوتا کہ اگر مسلمانوں کے مذہبی راہ نما خودا پنے بیرون کاروں کے طرزِ عمل کو حدد دکا باندر کھئے کی عملی ذمہ داری اٹھانے کی پوزیشن میں نہیں ہیں تو وہ مسیحی اقلیت سے یہ مطالبہ کس منہ سے کرتے ہیں کہ وہ اپنے حقوق کے تحفظ کے لیے سیکولر ایلوں کی مہم کو تقویت پہنچانے کے بجائے اپنا وزن اسلام پسندوں کے پڑھے میں ڈال دیں؟

ہماری رائے میں یہ صورت حال اس بات کی مقاضی ہے کہ ملک و ملت کے اجتماعی معاملات میں عملی کردار ادا کرنے والے مذہبی طبقات مختلف جذباتیت کو فروغ دینے اور اس کے سہارے توہنی نویت کے سیاسی اقدامات کرنے کے بجائے اپنی دینی و اخلاقی ذمہ داری کو محسوس کرتے ہوئے سنجیدگی کا راستہ اختیار کریں اور مذہب اور اہل مذہب کے اجتماعی کردار کو مفید، ثابت اور موثر بنانے کے لیے اپنی موجودہ حکمت عملی کا گہرانا تقدیم جائزہ لے کر اس کی اصلاح کے لیے عملی قدم اٹھائیں۔ ہمارے نزدیک اس ضمن میں حسب ذیل اقدامات ناگزیر ہیں:

۱۔ ملک میں نافذ اسلامی قوانین کے حوالے سے علمی و فتحی سطح پر یا عملی تجویبات کی روشنی میں جو مختلف توجہ طلب سوالات سامنے آتے رہتے ہیں، ان کا جائزہ لینے کے لیے تمام دینی جماعتوں کے نمائندہ علماء پر مشتمل ایک مستقل کمیٹی قائم کر دی جائے جو اس طرح کے مسائل پر تسلیم کے ساتھ غور و فکر کرتی رہے۔ مذہبی جماعتوں اس کمیٹی کے پیش کردہ تجویبوں کی روشنی میں، مختلف عناصر کی طرف سے کسی مہم کا انتظار کرنے کے بجائے، از خود اصلاح طلب پہلووں کے بارے میں ذمہ دارانہ موقف اختیار کریں اور آئینی و قانونی ادaroں کی سطح پر مطلوبہ تبدیلی لانے کے لیے اپنا کردار ادا کریں۔

۲۔ توہین رسالت سے متعلق حالیہ قانون چند بنیادی اور اہم پہلووں سے نظر ثانی کا ہتھان ہے، اس لیے جید اور ذمہ

دارالعلماء کی راہ نمائی میں مذہبی جماعتیں درج ذیل امور کو ملحوظ رکھتے ہوئے ایک ترمیم شدہ اور جامع مسودہ قانون پارلیمنٹ میں پیش کریں:

الف۔ اسلامی جمہوریہ پاکستان کی شہریت کے لیے اسلام اور پیغمبر اسلام کے احترام کو بنیادی شرط قرار دیا جائے اور کوئی بھی شخص جو اپنے قول و فعل سے اس شرط کی دانستہ خلاف ورزی کرے، اس کے حقوق شہریت منسوخ کر دیے جائیں۔

ب۔ توہین رسالت کا جرم کسی ایک فرد کے خلاف نہیں، بلکہ پورے مسلمان معاشرے اور ریاست کے خلاف جرم ہے، اس لیے اس میں قانونی طور پر مدعی بھی کسی فرد نہیں، بلکہ ریاست کو ہونا چاہیے، جبکہ عام لوگوں کا کردار ایسے کسی بھی معاملے کے محض قانون کے نوش میں لانے تک حمود ہونا چاہیے۔

ج۔ جرم سے پہلی مرتبہ جرم سرزد ہوا ہو تو اسے توبہ، مغفرت اور معافی کا موقع دیا جائے، البتہ جرم کے مکر ارتکاب کی صورت میں قرائی و شوابہ سے یہ واضح ہو جائے کہ جرم صرف دفع الوقت کے لیے مغفرت کا سہارا لے رہا ہے جبکہ حقیقی طور پر اپنے رویے کی اصلاح پر آمادہ نہیں تو اس کی توبہ کو قبول کرنے سے انکار کر دیا جائے۔

د۔ جرم کی نوعیت اور اثرات کے لحاظ سے سزا موت کے ساتھ ساتھ تباadol اور کم تر سزاوں کی گنجائش بھی قانون میں شامل کی جائے، جبکہ موت کی سزا کو اس جرم کی انتہائی سزا قرار دیتے ہوئے اسی صورت میں نافذ کیا جائے جب جرم کے سد باب اور اس کے اثرات کا ازالہ کرنے کے لیے یہی سزا ناگزیر ہو۔

ہ۔ اگر توہین رسالت کا الزام جھوٹا ثابت ہو تو الزام لگانے والے کو سخت سخت سزا دی جائے تاکہ شخصی اور گروہی و طبقائی نزعات میں اس الزام کو بطور تھیار استعمال کرنے کے راجحان کی حوصلہ شکنی کی جاسکے۔

۳۔ ہر شہر میں تمام مکاتب فکر کے ذمہ دار علماء اور مقامی طور پر با اثر سماجی و سیاسی شخصیات پر مشتمل ایک مستقل کمیٹی قائم کی جائے جو کسی بھی مسلمان یا غیر مسلم کے خلاف توہین رسالت کا الزام سامنے آنے کی صورت میں اپنے اجتماعی اثر و رسوخ کو استعمال کرتے ہوئے اس امر کو تینی بنائے کوئی بھی گروہ عوامی جذبات کو بھڑکا کر انھیں قانون کو ہاتھ میں لینے یا پولیس اور عدالت پر دباؤ دال کر ان کی جانب داری کو مکمل کو بنانے کی کوشش نہ کر سکے۔*

بِذَمَا عَنْدِي وَالْعَلَمُ عِنْدَ اللَّهِ

* اس کی ایک اچھی مثال حال ہی میں گوجرانوالہ میں پیش آنے والے ایک واقعہ میں سامنے آئی۔ کھوکھر کی کے علاقے میں، جہاں میکی لوگ بڑی تعداد میں آباد ہیں، قرآن مجید کے اوراق جلائے جانے کے الزام میں کچھ مسیحیوں کا نام لے کر ان کے خلاف احتجاجی جلوں منظم کیے گئے جس پر علاقے کی میکی آبادی میں خوف و هراس پھیل گیا اور بڑی تعداد میں لوگ اپنے مکانات چھوڑ کر چلے گئے۔ تاہم شہری انتظامیہ نے تحقیق کی تو معلوم ہوا کہ الزام غلط ہے اور ملزموں کا اس واقعہ سے کوئی تعلق نہیں۔ اس ٹھمن میں شہر کے تمام مکاتب فکر کے ذمہ دار علماء کی میٹنگ طلب کر کے انھیں صورت حال سے آگاہ کیا گیا تو علماء کم و بیش اتفاق رائے سے اس حرکت کی مذمت کی اور انتظامیہ پر زور دیا کہ جب الزام کا جھوٹا ہونا معلوم ہو گیا ہے تو بے گناہ مسیحیوں کو تنگ نہ کیا جائے اور اس کے بجائے اصل ذمہ داروں کو علاش کر کے ان کے خلاف کارروائی کی جائے۔